

Vayra VİKE-FREYBERQA:

"Bakı forumu Azərbaycan Prezidentinin qlobal məsələlərin həllinə verdiyi böyük töhfədir"

Ötən həftə ölkəmizdə baş verən əlamətdar hadisələrdən biri XIII Qlobal Bakı Forumu oldu. Bu forum artıq 13-cü dəfədir ki, keçirilir və hər dəfə də gündəmə uyğun məsələlərin müzakirəsi, onların aktuallığı ilə seçilir. Əlbəttə ki, günümüzün narahatlıq doğurduğu qlobal problemləri barəsində də fikir mübadiləsinin aparılması, onların aradan qaldırılması yollarının axtarılması forumun gündəliyində duran başlıca məsələlərdən idi.

AZƏRTAC xəbər verir ki, forumda iştirak edən Belçikanın keçmiş baş naziri İv Löttermin dediyi kimi, "Beynəlxalq platformalar çoxdur. Lakin Qlobal Bakı Forumu hər il keçirilərək dünyaya gündəmini nəzarətdə saxlayır və forumun adından da göründüyü kimi, qlobal məsələləri müzakirə



edir, yeni ideya və təkliflər irəli sürülür ki, bunlar da gələcəyin dayanıqlı inkişafını təmin etmək üçün çox səmərəlidir".

Forumda müzakirə olunan mövzulara diqqət yetirsək, Azərbaycan dövlətinin hansı qlobal problemlərin həll olunmasında rol oynamağa çalışdığını görürük. "Qlobal təhlükəsizlik və güc balansı: Beynəlxalq hüquqa hörmət, yeni məsələlər, yeni çətinliklər", "Orta dəhliz və Avrasiya Əlaqə Qapısı 2030 Gündəliyinin sürətləndirilməsi: İnküziv artım və dayanıqlı əlaqəlilik", "Afrika: bu gün və sabah", "Çin və Qlobal İdarəetmə Təşəbbüsü", "COP-u yaşatmaq uğrunda mübarizə" və digər mövzular bu gün nəinki dünya ictimaiyyətini, hər bir insanı, hər bir cəmiyyəti düşündürür.

Azərbaycan ərazisinə görə kiçik dövlət olmasına baxmayaraq, böyük məsələlərin həlli barədə düşünür, onların neqativ nəticələrinin aradan qaldırılması üçün platforma yaradıb və nüfuzlu şəxslərin bu platformada fikir söyləmələrinə imkan verib.

Latviyanın keçmiş prezidenti Vayra Vike-Freyberqa forumda çıxışında bildirib ki, bu platformanın yaradılması Azərbaycan Prezidentinin qlobal məsələlərin həllinə verdiyi böyük töhfədir: "Buradakı nüfuzlu şəxslər illərlə dövlət idarəçiliyində olub, qlobal problemin mahiyyətini və yaranma səbəblərini dərinlən bilirlər. Onların fikir və təklifləri hazırkı liderlər üçün çox gərəkli ola bilər".